

द्वादशस्तोत्राणि

॥ प्रथम स्तोत्रम् ॥

वन्दे वन्द्यं सदानन्दं वासुदेवं निरञ्जनम् ।
इन्दिरापतिमाद्यादि वरदेश वरप्रदम् ॥ १ ॥

नमामि निखिलादीश किरीटाघृष्ट पीठवत् ।
हृत्तमः शमनेऽर्काभं श्रीपतेः पादपङ्कजम् ॥ २ ॥

जाम्बूनदाम्बराधारं नितम्बं चिन्त्यमीशितुः ।
स्वर्णमञ्जीरसंवीतं आरूढं जगदम्बया ॥ ३ ॥

उदरं चिन्त्यं ईशस्य तनुत्वेऽपि अखिलम्बरं ।
वलित्रयाङ्कितं नित्यं आरूढं श्रियैकया ॥ ४ ॥

स्मरणीयमुरो विष्णोः इन्दिरावासमुत्तमैः ।
अनन्तं अन्तवदिव भुजयोरन्तरङ्गतम् ॥ ५ ॥

शङ्खचक्रगदापद्मधराश्चिन्त्या हरेर्भुजाः ।

पीनवृत्ता जगद्रक्षा केवलोद्योगिनोऽनिशम् ॥ ६ ॥

सन्ततं चिन्तयेत्कण्ठं भास्वत्कौस्तुभभासकम् ।

वैकुण्ठस्याखिला वेदा उद्गीर्यन्तेऽनिशं यतः ॥ ७ ॥

स्मरेत यामिनीनाथ सहस्रामितकान्तिमत् ।

भवतापापनोदीड्यम् श्रीपतेः मुखपङ्कजम् ॥ ८ ॥

पूर्नानन्यसुखोद्भासिं अन्दस्मितमधीशितुः ।

गोविन्दस्य सदा चिन्त्यं नित्यानन्दपदप्रदम् ॥ ९ ॥

स्मारामि भवसन्ताप हानिदामृतसागरम् ।

पूर्नानन्दस्य रामस्य सानुरागावलोकनम् ॥ १० ॥

ध्यायेदजस्रमीशस्य पद्मजादिप्रतीक्षितम् ।

भ्रूभङ्गं पारमेष्ठ्यादि पददायि विमुक्तिदम् ॥ ११ ॥

सन्ततं चिन्तयेऽनन्तं अन्तकाले विशेषतः ।

नैवोदापुः गृणन्तोऽन्तं यद्गुणानां अजादयः ॥ १२ ॥

॥ इति श्रीमदानन्दतीर्थभगवत्पादाचार्य विरचितं
द्वादश स्तोत्रेषु प्रथम स्तोत्रं सम्पूर्णम् ॥

अथ द्वितीयस्तोत्रम्

स्वजनोदधिसंवृद्धि पूर्णचन्द्रो गुणार्णवः ।

अमन्दानन्द सान्द्रो नः सदाव्यादिन्दिरापतिः ॥ १ ॥

रमाचकोरीविधवे दुष्ट दर्पोदवह्वये ।

सत्पान्थजनगेहाय नमो नारायणाय ते ॥ २ ॥

चिदचिद्भेदमखिलं विधायाधाय भुञ्जते ।

अव्याकृतगृहस्थाय रमाप्रणयिने नमः ॥ ३ ॥

अमन्दगुणसारोऽपि मन्दहासेन वीक्षितः ।

नित्यमिन्दिरयाऽनन्दसान्द्रो यो नौमि तं हरिम् ॥ ४ ॥

वशी वशो न कस्यापि योऽजितो विजिताखिलः ।

सर्वकर्ता न क्रियते तं नमामि रमापतिम् ॥ ५ ॥

अगुणाय गुणोद्रेक स्वरूपायादि कारिणे ।

विदारितारिसङ्घाय वासुदेवाय ते नमः ॥ ६ ॥

आदिदेवाय देवानां पतये सादितारये ।

अनाद्यज्ञानपराय नमः पारावराश्रय ॥ ७ ॥

अजाय जनयित्रेऽस्य विजिताखिलदानव ।

अजादि पूज्यपादाय नमस्ते गरुडध्वज ॥ ८ ॥

इन्दिरामन्दसान्द्राग्य कटाक्षप्रेक्षितात्मने ।

अस्मदिष्टैक कार्याय पूर्णाय हरये नमः ॥ ९ ॥

॥ इति श्रीमदानन्दतीर्थभगवत्पादाचार्य विरचितं

द्वादशस्तोत्रेषु द्वितीयस्तोत्रम् सम्पूर्णम् ॥

अथ तृतीयस्तोत्रम्

कुरु भुङ्क्व च कर्म निजं नियतं हरिपाद विनम्रधिया सततम् ।
हरिरेव परो हरिरेव गुरुर्हरिरेव जगत्पितृमातृगतिः ॥ १ ॥

न ततोऽस्त्यपरं जगतीड्यतमं परमात्परतः पुरुषोत्तमतः ।
तदलं बहुलोकविचिन्तनया प्रवणं कुरु मानसमीशपदे ॥ २ ॥

यततोऽपि हरेः पद संस्मरणे सकलं ह्यघमाशु लयं ब्रजति ।
स्मरतस्तु विमुक्ति पदं परमः स्पुटमेष्यति तत्किमपाक्रियते ॥ ३ ॥

श्रुणुतामलसत्यवचः परमं शपथेरितमुच्छ्रित बाहु युगम् ।
न हरेः परमो न हरेः सदृशः परमः स तु सर्वाचिदात्मगणात् ॥ ४ ॥

यदि नाम परो न भवेत्स त हरिः कथमस्य वशे जगदेतदभूत् ।
यदि नाम न तस्य वशे सकलं कथमेव तु नित्यसुखं न भवेत् ॥ ५ ॥

न च कर्माविमामलकालगुण प्रभृतीशमचित्तनुतद्धियतः ।
चिदचित्तनुसर्वमसौ तु हरिर्यमयेदिति वैदिकमस्तिवचः ॥ ६ ॥

व्यवहारभिदापि गुरोर्जगतां न तु चित्तगता स हि चोद्य परम् ।
बहवः पुरुषाः पुरुषप्रवरो हरिरित्यवदत्स्वय मेव हरिः ॥ ७ ॥

चतुराननपूर्वाविमुक्तगणा हरिमेत्यतु पूर्वदेव सदा ।
नियतोच्छ विनीचतयैव निजां स्थितिमापुरिति स्मपरं वचनम् ॥ ८ ॥

आनंदतीर्थसन्नाम्ना पूर्णप्रज्ञाभिदायुजा ।
कृतं हर्यष्टकं भक्त्यापठतः प्रीयते हरिः ॥ ९ ॥

॥ इति श्रीमदानंदतीर्थभगवत्पादाचार्य विरचितं
द्वादशस्तोत्रेषु तृतीयस्तोत्रं संपूर्णं ॥

अथ चतुर्थस्तोत्रम्

निजपूर्णं सुखामितबोधतनुः परशक्तिरनन्त गुणः परमः ।

अजरामरणः सकलार्तिहरः कमलापति रीड्यतमोवतुः नः ॥ १ ॥

यदसुप्तिगतो पि हरिः सुखवान् सुखरूपिण माहुरतो निगमाः ।

स्व मतिप्रभवं जगदस्य यतःपरभोधतनुंच ततःखपतिम् ॥ २ ॥

बहुचित्रजगद्बुधधारकरणात्पर शक्तिरनंतगुणः परमः ।

सुखरूपममुष्य पदं परमं स्मरतस्तु भविष्यति तत्सततम् ॥ ३ ॥

स्मरणे हि परेशितुरस्य विभोर्मलिनानि मनांसि कुतः करणम् ।

विमलं हि पदं परमं स्वरतं तरुणार्कं सवर्णमजस्य हरेः ॥ ४ ॥

विमलैः श्रुतिशाणनिशाततमैः सुमनोसिभिराशु निहत्य दृढम् ।

बलिनं निजवैरिणमात्म तमोभिदमीशमनंत मुपास्व हरिम् ॥ ५ ॥

स हि विश्वसृजो विभुशंभु पुरन्दरसूर्यमुखान परानमरान् ।

सृजतीड्य तमोऽवति हंति निजं पदमापयति प्रणतान् स्वधिया ॥ ६ ॥

परमोऽपि रमेशितुरस्य समो न हि कश्चिदभून्न भविष्यति च ।
क्वचिदद्यतनोऽपि न पूर्णं सदा गणीतेड्य गुणानुभवैकतनोः ॥ ७ ॥

इति देवतरस्य हरेः स्तवनं कृतवान् मुनिरुत्तममादरतः ।
सुखतीर्थं पदाभिहितः पठतस्तदिदं भवति ध्रुवमुच्छ सुखम् ॥ ८ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु चतुर्थस्तोत्रं संपूर्णं

अथ पंचमस्तोत्रम्

वासुदेवापरिमेय सुधामन् शुद्ध सदोदित सुन्दरीकांत ।
धराधरधारण वेधुरधर्तः सौधृतिदीधिति वेधृविधातः ॥ १ ॥

अधिकबन्धं रन्धय बोधाच्छिदि विधानं बन्धुरमद्धा ।
केशव केशव शासक वन्दे पाशाधरार्चित शूरववेश ॥ २ ॥

नारायणामलकारण वंदे कारण कारण पूर्ण वरेण्य ।
माधव माधव साधक वंदे बाधक बोधक शुद्ध समाधे ॥ ३ ॥

गोविन्द गोविन्द पुरन्दर वन्दे स्कन्दसनन्दनवन्दितपाद ।
विष्णोसृजिष्णो ग्रसिष्णो विवन्दे कृष्ण सुदुष्ण वधिष्णो सुधृष्णो ॥ ४ ॥

मधुसूदन दानव सादनवन्दे दैवतमोदित वेदितपाद ।
त्रिविक्रम निष्क्रम विक्रम वन्दे सुक्रम सन्क्रमहुङ्कृतवक्र ॥ ५ ॥

वामन वामन भामन वन्दे सामन सीमन सामन सानो ।
श्रीधर श्रीधर शंधर वंदे भूधर वार्धर कन्दरधारिन् ॥ ६ ॥

हृषिकेश सुकेश परेश विवन्दे शरणेश कलेश बलेश सुखेश ।

पद्मनाभ शुभोद्भव वन्दे संभृत लोकभराभर भूरे ॥ ७ ॥

दामोदर दूरतरान्तर वन्देदारितपारगपार परस्मात् ॥ ८ ॥

आनन्द सुतीर्थ मुनीन्द्रकृता हरिगीतिरियं परमादरतः ।

परलोक विलोकन सूर्यनिभा हरिभक्ति विवर्धन शौण्डतमा ॥ ९ ॥

इति श्रीमदानन्दतीर्थभगवत्पादाचार्य विरचितं

द्वादशस्तोत्रेषु पंचमस्तोत्रं संपूर्णं

अथ षष्ठस्तोत्रम्

देवकिनन्दन नन्दकुमार वृन्दावनान्चन गोकुल चन्द्र ।
कन्दफलाशन सुन्दररूप नन्दित गोकुल वन्दितपाद ॥ १ ॥

इन्द्रसुतावकनन्दन हस्त चन्दनचर्चित सुन्दरिनाथ ।
इन्दीवरोदर दलनयन मन्दरधारिन् गोविन्द वन्दे ॥ २ ॥

चन्द्रशतानन कुन्दसुहास नन्दितदैवतानन्द सुपूर्ण ।
मत्स्यकरूपलयोद विहारिन् वेदविनेतृ चतुर्मुख वन्द्य ॥ ३ ॥

कूर्मस्वरूपक मन्दरधारिन् लोकविधारक देववरेण्य ।
सूकररूपक दानवशत्रो भूमिविधारक यज्ञवराङ्ग ॥ ४ ॥

देव नृसिंह हिरण्यकशत्रो सर्वभयान्तक दैवतबन्धो ।
वामन वामन माणववेष दैत्यवरान्तक कारण रूप ॥ ५ ॥

राम भृगूद्वह सूर्जितदीप्ते क्षत्रकुलान्तक शम्भुवरेण्य ।
राघव राघव राक्षस शत्रो मारुति वल्लभ जानकी कान्त ॥ ६ ॥

देवकि नन्दन सुन्दररूप रुक्मिणि वल्लभ पाण्डव बन्धो ।
दैत्य विमोहक नित्य सखादे देवसु बोधक बुद्ध स्वरूप ॥ ७ ॥

दुष्ट कुलान्तक कल्किस्वरूप धर्म विवर्धन मूलयुगादे ।
नारायणामलकारण मूर्ते पूर्ण गुणार्णव नित्य सुबोध ॥ ८ ॥

सुखतीर्थ मुनींद्र कृपा हरिगाथा पापहराशुभनित्य सुखार्थ

॥ इति श्रीमदानंदतीर्थभगवत्पादाचार्य विरचितं
द्वादशस्तोत्रेषु षष्टस्तोत्रं सम्पूर्णं ॥

अथ सप्तमस्तोत्रम्

विश्वस्थिति प्रलय सर्गमहाविभूति वृत्तिप्रकाशनिय मावृति बन्धमोक्षाः ।

यस्या अपाङ्गलवमात्रत ऊर्जिता सा श्रीः यत्कटाक्ष बलवत्यजितं नमामि ॥ १ ॥

ब्रह्मेशशक्ररविधर्मशशाङ्क पूर्वगीर्वाण सन्ततिरियं यदपाङ्गलेशं ।

आश्रित्य विश्वविजयं विसृजत्यचिन्त्या श्रीः यत्कटाक्ष बलवत्यजितं नमामि ॥ २ ॥

धर्मार्थकामसुमति प्रचयाद्य शेष सन्मन्गलं विदधतेयदपाङ्गलेशं ।

आश्रित्य तत्प्रणतसत्प्रणता अपीडयाः श्रीः यत्कटाक्ष बलवत्यजितं नमामि ॥ ३ ॥

षड्वर्गं निग्रहनिरस्तसमस्तदोषाध्यायन्ति विष्णु मृषुयोयदपाङ्गलेशं ।

आश्रित्य यानपि समेत्य न याति दुःखं श्रीः यत्कटाक्ष बलवत्यजितं नमामि ॥ ४ ॥

शेषाहिवैरिशिवशक्रमनुप्रधानचित्रोरुकर्मरचनं यदपाङ्गलेशं ।

आश्रित्य विश्वमखिलं विदधाति धाता श्रीः यत्कटाक्ष बलवत्यजितं नमामि ॥ ५ ॥

शक्रोग्रदीधिति हिमाकरसूर्यसूनुपूर्वं निहत्य निखिलं यदपाङ्गलेशम् ।

आश्रित्य नृत्यति शिवः प्रकटोरु शक्तिः श्रीः यत्कटाक्ष बलवत्यजितं नमामि ॥ ६ ॥

तत्पाद पङ्कज महासनतामवाप शर्वादिवन्द्य चरणो यदपाङ्गलेशम् ।
आश्रित्य नागपतिरन्य सुरैर्दुरापां श्रीः यत्कटाक्ष बलवत्यजितं नमामि ॥ ७ ॥

नागारिरुग्रबल पौरुष आप विष्णु वाहत्वमुत्त मजवो यदपाङ्गलेशम् ।
आश्रित्य शक्रमुखदेवगणै रचिन्त्यं श्रीः यत्कटाक्ष बलवत्यजितं नमामि ॥ ८ ॥

आनन्द तीर्थमुनिसन्मुखपंकजोत्थं साक्षाद्रमा हरिमनः प्रियमुत्तमार्थम् ।
भक्त्यापठत्यजितमात्मनि सन्निधाय यःस्तोत्रमेतभियाति तयोरभीष्टम् ॥ ९ ॥

॥ इति श्रीमदानन्दतीर्थभगवत्पादाचार्य विरचितं
द्वादशस्तोत्रेषु सप्तमस्तोत्रं सम्पूर्णं ॥

अथ अष्टमस्तोत्रम्

वन्दिताशेषवन्द्योरुवृन्दारकं चन्दनाचञ्चितो दारपीनांसकम् ।
इन्दिराचन्चलापाङ्गनीराजितं मन्दरोद्धारि वृत्तोद्भुजाभोगिनं ।
प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ १ ॥

सृष्टिसंहारलीलाविलासाततं पुष्टषाड्गुण्य सद्विग्रहोल्लासिनम् ।
दुष्ट निष्येषसंहारकर्मोद्यतं हृष्टपुष्टानुतिशिष्ट प्रजासंश्रयं ।
प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ २ ॥

उन्नतप्रार्थिताशेषसंसाधकं सन्नतालोकिका नन्दद श्रीपदम् ।
भिन्नकर्माशयप्राणिसम्प्रेरकंतन्नकिंनेति विद्वत्सु मिमांसितं ।
प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ३ ॥

विप्रमुख्यैः सदावेदवादोन्मुखैः सुप्रतापैः क्षीतिशेखरैष्चार्चितं ।
अप्रतक्योरुसंविद्गुणं निर्मलं सप्रकाशाजरानन्द रूपंपरं ।
प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ४ ॥

अत्ययो यस्यकेनापिनक्वापिहिप्रत्यतो यद्गुणेषूत्तमानांपरः ।

सत्यसङ्कल्प एको वरोण्यो वशी मत्यनूनैः सदा वेदवादोदितः ।

प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ५ ॥

पश्यतां दुःखसन्ताननिर्मूलनं दृश्यतां दृश्यतामित्य जेशार्चितम् ।

नश्यतां दूरगं सर्वदाप्यात्मगं पश्यतां स्वेच्छया सज्जनेष्वागतं ।

प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ६ ॥

अग्रजं यः ससर्जाजमग्रयाकृतिं विग्रहोयस्य सर्वेगुणा एव हि ।

उग्र आद्योऽपि यस्यात्मजाग्रयात्मजः सद्वृहीतः सदायः परदैवतम् ।

प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ७ ॥

अच्युतो यो गुणैर्नित्यमेवाखिलैः प्रच्युतोऽशेष दोषैः सदापूर्तित ।

उच्यते सर्वविदोरु वादैरजः स्वर्जितो ब्रह्मरुद्रेन्द्र पूर्वैस्सदा ।

प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ८ ॥

धार्यते येनविश्वं सदाजादिकं वायतेशेषदुःखं निजध्यायिनां ।

पार्यते सर्वमन्यैर्नयत्पार्यते कार्यते चाखिलं सर्वभूतैः सदा ।

प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ९ ॥

सर्वपापानि यत्संस्मृतेः सङ्क्षयसर्वदा यान्तिभक्त्याविशुद्धात्मनां ।
शर्वगुर्वादिगीर्वाण संस्थानदः कुर्वति कर्म यत्प्रीतये सज्जनाः ।
प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ १० ॥

अक्षयं कर्मयस्मिन् परेस्वर्पितंऽप्रक्षयं यान्ति दुःखानिःयन्नामत ।
अक्षरोयोऽजरः सर्वदैवामृतः कुक्षिगं यस्य विश्वं सदाजादिकम् ।
प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ ११ ॥

नन्दितीर्थोरुसन्नामिनो नन्दिनः सन्दधानाः सदानन्ददेवे मतिम् ।
मन्दहासारुणापाङ्ग दत्तोन्नतिं वन्दिता शेषदेवादि वृन्दं सदा ।
प्रीणयामो वासुदेवं देवतामण्डला खण्डमण्डनं प्रीणयामो वासुदेवं ॥ १२ ॥

॥ इति श्रीमदानन्दतीर्थभगवत्पादाचार्य विरचितं
द्वादशस्तोत्रेषु अष्टमस्तोत्रं सम्पूर्णं ॥

अथ नवमस्तोत्रम्

अतिमत तमोगिरिसमितिभिन्नं पितामहभूतिद् गुणगणनिलय ।
शुभतमकथाशय परमसदोदित जगदेककारण राम रमारमण ॥ १ ॥

विधिभवमुख सुरसतत सुवन्दित रमा मनोवल्लभ भव मम शरणम् ।
शुभतमकथाशय परमसदोदित जगदेककारण राम रमारमण ॥ २ ॥

अगणितगुणगण मयशरीर हे विगतगुणेतर भवमम शरणम् ।
शुभतमकथाशय परमसदोदित जगदेककारण राम रमारमण ॥ ३ ॥

अपरिमित सुखनिधिविमलसुदेह हे विगतसुखेतर भव मम शरणम् ।
शुभतमकथाशय परमसदोदित जगदेककारण राम रमारमण ॥ ४ ॥

प्रचलितलयजलविहरण शाश्वतसुखमयमीन हे भव मम शरणम् ।
शुभतमकथाशय परमसदोदित जगदेककारण राम रमारमण ॥ ५ ॥

सुरदितिज सुबलविलुलितमन्दरधरपर वर कूर्म हे भव मम शरणम् ।
शुभतमकथाशय परमसदोदित जगदेककारण राम रमारमण ॥ ६ ॥

सगिरिवरधरातलवह सुसूकर परमविबोध हे भव मम शरणम् ।
शुभतमकथाशय परमसदोदित जगदेककारण राम रमारमण ॥ ७ ॥

अतिबलदितिसुतहृदयविभेदन जयनृहरेऽमल भव मम शरणम् ।
शुभतमकथाशय परमसदोदित जगदेककारण राम रमारमण ॥ ८ ॥

बलिमुखदितिसुतविजयविनाशन जगदवनाजित भव मम शरणम् ।
शुभतमकथाशय परमसदोदित जगदेककारण राम रमारमण ॥ ९ ॥

अविजितकुनृपतिसमितिविखण्डन रमावर वीरप भव मम शरणम् ।
शुभतमकथाशय परमसदोदित जगदेककारण राम रमारमण ॥ १० ॥

खरतरनिशिचरदहन परामृत रघुवर मानद भव मम शरणम् ।
शुभतमकथाशय परमसदोदित जगदेककारण राम रमारमण ॥ ११ ॥

सललिततनुवर वरद महाबल यदुवर पार्थप भव मम शरणम् ।
शुभतमकथाशय परमसदोदित जगदेककारण राम रमारमण ॥ १२ ॥

दितिसुतविमोहन विमलविबोधन परगुणबुद्ध हे भव मम शरणम् ।
शुभतमकथाशय परमसदोदित जगदेककारण राम रमारमण ॥ १३ ॥

कलिमलहुतवह सुभगमहोत्सव शरणद कल्कीश हे भव मम शरणम् ।
शुभतमकथाशय परमसदोदित जगदेककारण राम रमारमण ॥ १४ ॥

अखिलजनिविलय परसुख कारण परपुरुषोत्तम भव मम शरणम् ।
शुभतमकथाशय परमसदोदित जगदेककारण राम रमारमण ॥ १५ ॥

इति तवनुतिवरसततरतेर्भव सुशरणमुरु सुखतीर्थ मुनेर्भगवन् ।
शुभतमकथाशय परमसदोदित जगदेककारण राम रमारमण ॥ १६ ॥

॥ इति श्रीमदानन्दतीर्थभगवत्पादाचार्य विरचितं
द्वादशस्तोत्रेषु नवमस्तोत्रं सम्पूर्णं ॥

अथ दशमस्तोत्रम्

अव नः श्रीपतिरप्रतिरधिकेशादिभवादे ।

करुणापूर्णं वरप्रदं चरितं ज्ञापय मे ते ॥ १ ॥

सुरवन्द्यादिप सद्वरभरिता शेषगुणालम् ।

करुणापूर्णं वरप्रदं चरितं ज्ञापय मे ते ॥ २ ॥

सकलध्वान्तविनाशन परमानन्द सुधाहो ।

करुणापूर्णं वरप्रदं चरितं ज्ञापय मे ते ॥ ३ ॥

त्रिजगत्पोत सदार्चितशरणाशापतिधातो ।

करुणापूर्णं वरप्रदं चरितं ज्ञापय मे ते ॥ ४ ॥

त्रिगुणातीतविधारक परितो देहि सुभक्तिम् ।

करुणापूर्णं वरप्रदं चरितं ज्ञापय मे ते ॥ ५ ॥

शरणं कारणाभावन भव मे तात सदाऽलम् ।

करुणापूर्णं वरप्रदं चरितं ज्ञापय मे ते ॥ ६ ॥

मरणप्राणद पालक जगदीशाव सुभक्तिम् ।
करुणापूर्ण वरप्रद चरितं ज्ञापय मे ते ॥ ७ ॥

तरुणादित्य सवर्णकचरणाब्जामलकीर्ते ।
करुणापूर्ण वरप्रद चरितं ज्ञापय मे ते ॥ ८ ॥

सलिलप्रोत्थसरागकमणिवर्णोच्छनखादे ।
करुणापूर्ण वरप्रद चरितं ज्ञापय मे ते ॥ ९ ॥

कजतूणीनिभपावन वरजङ्घामितशक्ते ।
करुणापूर्ण वरप्रद चरितं ज्ञापय मे ते ॥ १० ॥

इभहस्तपरभशोभनपरमोरु स्थरलमाले ।
करुणापूर्ण वरप्रद चरितं ज्ञापय मे ते ॥ ११ ॥

असनोत्पुल्लसुपुष्पकसमवर्णावरणान्ते ।
करुणापूर्ण वरप्रद चरितं ज्ञापय मे ते ॥ १२ ॥

शतमोदोद्भवसुन्दरि वरपद्मोत्थितनाभे ।
करुणापूर्णं वरप्रदं चरितं ज्ञापय मे ते ॥ १३ ॥

जगदागूहकपल्लवसमकुक्षे शरणादे ।
करुणापूर्णं वरप्रदं चरितं ज्ञापय मे ते ॥ १४ ॥

जगदम्बामलसुन्दरगृहवक्षोवरयोगिन् ।
करुणापूर्णं वरप्रदं चरितं ज्ञापय मे ते ॥ १५ ॥

दितिजान्तप्रदं चक्रधरगदायुग्वरबाहो ।
करुणापूर्णं वरप्रदं चरितं ज्ञापय मे ते ॥ १६ ॥

परमज्ञानमहानिधिवदन श्रीरमणेन्दो ।
करुणापूर्णं वरप्रदं चरितं ज्ञापय मे ते ॥ १७ ॥

निखिलाघौघविनाशन परसोख्यप्रददृष्टे ।
करुणापूर्णं वरप्रदं चरितं ज्ञापय मे ते ॥ १८ ॥

परमानन्दसुतीर्थमुनिराजो हरिगाथाम् ।

कृतवान्नित्यसुपूर्णपरमानन्दपदैषिन् ॥ १९ ॥

॥ इति श्रीमदानन्दतीर्थभगवत्पादाचार्य विरचितं
द्वादशस्तोत्रेषु दशमस्तोत्रं सम्पूर्णं ॥

अथ एकादशस्तोत्रम्

उदीर्णमजरं दिव्यममृतस्यंघधीशितुः ।

आनन्दस्य पदं वन्दे ब्रह्मेन्द्राद्यभि वन्दितम् ॥ १ ॥

सर्ववेदपदोद्गीतमिन्दिराधारमुत्तमम् ।

आनन्दस्य पदं वन्दे ब्रह्मेन्द्राद्यभि वन्दितम् ॥ २ ॥

सर्वदेवादिदेवस्य विदारितमहत्तमः ।

आनन्दस्य पदं वन्दे ब्रह्मेन्द्राद्यभि वन्दितम् ॥ ३ ॥

उदारमादरान्नित्यमनिन्द्यं सुन्दरीपतेः ।

आनन्दस्य पदं वन्दे ब्रह्मेन्द्राद्यभि वन्दितम् ॥ ४ ॥

इन्दीवरोदरनिभं सम्पूर्णं वादिमोहनम् ।

आनन्दस्य पदं वन्दे ब्रह्मेन्द्राद्यभि वन्दितम् ॥ ५ ॥

दातृसर्वामरैश्वर्याविमुक्त्यादेरहो वरम् ।

आनन्दस्य पदं वन्दे ब्रह्मेन्द्राद्यभि वन्दितम् ॥ ६ ॥

दूरादूरतरं यत्तु तदेवान्तिकमन्तिकात् ।

आनन्दस्य पदं वन्दे ब्रह्मेन्द्राद्यभि वन्दितम् ॥ ७ ॥

पूर्णं सर्वगुणैकार्णमनाद्यन्तं सुरेशितुः ।

आनन्दस्य पदं वन्दे ब्रह्मेन्द्राद्यभि वन्दितम् ॥ ८ ॥

आनन्दतीर्थं मुनिना हरेरानन्द रूपिणः ।

कृतं स्तोत्रमिदं पठन्नानन्दमाप्नुयात् ॥ ९ ॥

॥ इति श्रीमदानन्दतीर्थभगवत्पादाचार्य विरचितं

द्वादशस्तोत्रेषु एकादशस्तोत्रं सम्पूर्णं ॥

अथ द्वादशस्तोत्रम्

आनन्दमुकुन्द अरविन्दनयन ।

आनन्दतीर्थपरानन्दवरद ॥ १ ॥

सुन्दरीमन्दिर गोविन्द वन्दे ।

आनन्दतीर्थपरानन्दवरद ॥ २ ॥

चन्द्रसुरेन्द्रसुवन्दित वन्दे ।

आनन्दतीर्थपरानन्दवरद ॥ ३ ॥

चन्द्रकमन्दिरनन्दकवन्दे ।

आनन्दतीर्थपरानन्दवरद ॥ ४ ॥

वृन्दारकवृन्दसुवन्दित वन्दे ।

आनन्दतीर्थपरानन्दवरद ॥ ५ ॥

मन्दारसूनसुचर्चित वन्दे ।

आनन्दतीर्थपरानन्दवरद ॥ ६ ॥

इन्दिरानन्दक सुन्दर वन्दे ।

आनन्दतीर्थपरानन्दवरद ॥ ७ ॥

मन्दिरस्यन्दनस्यन्दक वन्दे ।

आनन्दतीर्थपरानन्दवरद ॥ ८ ॥

आनन्दचन्द्रिकास्यन्दक वन्दे ।

आनन्दतीर्थपरानन्दवरद ॥ ९ ॥

॥ इति श्रीमदानन्दतीर्थभगवत्पादाचार्य विरचितं

द्वादशस्तोत्रेषु द्वादशस्तोत्रं सम्पूर्णं ॥

॥ भारतीरमणमुख्यप्राणान्तर्गत श्रीकृष्णार्पणमस्तु ॥